



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1561/11 - 2008 අගෝස්තු 05 වැනි අගනරුවාදා - 2008.08.05

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

සී. එල්. 1/64.

(40 වන අධිකාරය වූ) මහජන ආරක්ෂක ආඥාපනත

(40 වන අධිකාරය වූ) මහජන ආරක්ෂක ආඥාපනතේ 5 වන වගන්තිය යටතේ ජනාධිපතිවරයා විසින් සාදන ලද නියෝග.

මහින්ද රාජපක්ෂ,
ජනාධිපති.

2008 අගෝස්තු මස 05 වැනි දින,
කොළඹ දී ය.

නියෝග

2005 අගෝස්තු මස 13 වැනි දින අංක 1405/14 දරන අතිවිශේෂ ගැසට් පත්‍රයේ පළ කරන ලද සහ කලින් කල සංශෝධිත මහජන ආරක්ෂක ආඥාපනතේ 2අ වගන්තිය ප්‍රකාර බලාත්මකව පවතින බවට සලකනු ලබන 2005 අංක 1 දරන හදිසි අවස්ථා (විවිධ විධි විධාන සහ බලතල) නියෝගය මෙයින් පහත සඳහන් පරිදි තව දුරටත් සංශෝධනය කරනු ලැබේ:-

(1) එහි 19 වන නියෝගයේ,

(අ) එම නියෝගයේ (1) වන ඡේදයට පෙරාතුවම පහත දැක්වෙන ඡේදය ඇතුළත් කිරීමෙන් :-

“(1අ) 1979 අංක 15 දරන අපරාධ නඩු විධාන සංග්‍රහය පනතේ 36, 37 සහ 38 වගන්තිවල විධිවිධාන (1) වන ඡේදයේ විධිවිධාන යටතේ රඳවා තබා ගෙන ඇති තැනැත්තකු සම්බන්ධයෙන් අදාළ නොවිය යුතු ය.

එසේ වුවද, (1) වන ඡේදයේ විධිවිධාන යටතේ යම් තැනැත්තකු රඳවා තබා ගනු ලැබූ අවස්ථාවක, එක් එක් අවස්ථාවට අදාළ අවස්ථානුකූල කරුණු සැලකිල්ලට ගෙන යුක්ති සහගත කාලයක් තුල දී එම තැනැත්තා මහේස්ත්‍රාත්වරයකු වෙත ඉදිරිපත් කළ යුතු ය; කෙසේ වුවද, එසේ ඉදිරිපත් කිරීම, එම රඳවා තබා ගැනීමේ දින සිට දින තිහකට පසුව නොවිය යුතු ය.

එසේම තවදුරටත්, නීතිපතිවරයාගේ පූර්ව ලිඛිත අනුමතය ලබා ගැනීමෙන් පසුව මිස, මහේස්ත්‍රාත්වරයා විසින් එම තැනැත්තා ඇප මත නිදහස් නොකළ යුතු ය.

එසේම තවදුරටත්, (1) වන ඡේදයේ විධිවිධාන යටතේ යම් තැනැත්තකු රඳවා තබා ගෙන ඇති අවස්ථාවක, ඒ තැනැත්තා රඳවා තබා ගෙන ඇත්තේ යම් තැනැත්තකුගේ භාරයේ ද, ඒ තැනැත්තා විසින් රඳවා ගෙන ඇති තැනැත්තා මහේස්ත්‍රාත්වරයා වෙත ඉදිරිපත් කරනු ලබන අවස්ථාවක, (1) වන ඡේදය ප්‍රකාර සාදන ලද රඳවා තබා ගැනීමේ නියමය ප්‍රකාර, එම නියමයේ නිශ්චිතව දක්වා ඇති ස්ථානයක නොකඩවා එම තැනැත්තා රඳවා තබා ගැනීමට අධිකරණය විසින් නියම කළ හැකිය.

(1ආ) (1අ) ඡේදයේ විධිවිධානවලට අනුකූලව යම් තැනැත්තකු ඉදිරිපත් කිරීම, (1) වන ඡේදයේ විධිවිධාන යටතේ එවැනි තැනැත්තකු රඳවා තබා ගැනීම කෙරෙහි බල නොපෑ යුතු ය.

(1ඇ) අත්අඩංගුවට ගත් දිනයේ සිට ගණන් ගැනෙන පරිදි අවුරුදු එකක කාලයක් සඳහා (1) වන ඡේදයේ විධිවිධාන අනුව, රඳවා තබා ගෙන ඇති යම් තැනැත්තකු එම කාලය ඉකුත් වූ පසු, එම තැනැත්තා නිදහස් කිරීම ජාතික ආරක්ෂාවට අහිතසාධක වන බව පෙනී යන්නේ නම්, ලේකම්වරයා විසින් එම තැනැත්තා මාස හයක වැඩිපුර කාලයක් රඳවා තබා ගත හැකිය.

එසේ වුව ද, මාස හයක වැඩිපුර කාලයක් රඳවා තබා ගනු ලබන යම් තැනැත්තකු සෑම දින හැටකට වරක්ම මහේස්ත්‍රාත්වරයකු වෙත ඉදිරිපත් කළ යුතු ය.

එසේම තව දුරටත්, එම තැනැත්තා රඳවා තබා ගෙන ඇත්තේ යම්කුගේ භාරයේ ද, ඉහත දක්වා ඇති ආකාරයට එම රඳවා තබා ගෙන ඇති තැනැත්තාව ඉදිරිපත් කිරීම ඔහුගේ කාර්ය වන්නේ ය.”

(2) එම නියෝගවල 21 වන නියෝගය ඉවත්කොට ඒ වෙනුවට පහත දැක්වෙන නියෝගය ආදේශ කිරීමෙන් :-

“21. 19 වන නියමයේ (1) වන ඡේදය ප්‍රකාරව රඳවා තබා සිටිනු ලබන්නා වූ මෙන්ම ඉන්පසු ශාරීරික භාරයේ තබා සිටින යම් තැනැත්තකු සම්බන්ධයෙන් 19 වන නියමයේ විධිවිධාන වලට අනුව එකී තැනැත්තා භාරයේ තබා ගැනීම සඳහා බලය දෙමින් සහ එකී තැනැත්තා රඳවා තබාගත යුතු ස්ථානය නිශ්චිතව දක්වමින් තවදුරටත් වූ රඳවා තබා ගැනීමේ නියමයක්, එසේ කිරීම ජාතික ආරක්ෂාවේ යහපත උදෙසා බවට ලේකම්වරයාගේ මතය වන අවස්ථාවක, නිකුත් කරනු ලැබිය හැකිය. එවැනි අවස්ථාවකදී, එකී තැනැත්තා ශාරීරික භාරයේ කලින් තබා ඇති අධිකරණය විසින් එකී නියමයේ නිශ්චිතව දක්වා ඇති ස්ථානයේම රඳවා තබා ගැනීමේ නියමය ප්‍රකාරව රඳවා තබා ගත යුතු බවට නියම කරනු ලැබිය යුතු ය.”.